

Брокерската работа се смета дека е една од најстресните професии, но од друга страна носи и голема заработувачка. Според Миа Зографска од Иново Статус, ако лицето кое работи како брокер е подготвено да го надмине стресот кој го носи оваа професија, тој може да си ја врши својата должност без ограничување на возраста.

- Секој самостојно проценува колку долго е во можност да ја работи оваа професија. Во земјава се тргува само два часа, а од неодамна и три часа, што е значително помалку во споредба со осумчасовното тргување во Америка. Тоа значи и дека стресот е помал - вели Зографска. Просечната плата на брокерите е околу 30.000 денари, но има и такви што заработуваат и до 60.000 денари.

Александар Манев, извршен директор на Илирика, вели дека и покрај тоа што и самиот е брокер, досега не ја работел оваа професија. Според него, активностите и надлежностите кои ги имаат инвестициските советници се далеку поатрактивни отколку тие на брокерите.

- Брокерите само посредуваат во тргувањето со хартиите од вредност, а советниците имаат право да даваат и совети. По ланскиот бум на Македонската берза има голем интерес за брокерската професија. Според новите правила, обуката можат да ја поминат само лицата кои имаат завршено високо образование, иако досега можело да се аплицира и со средно образование - вели Манев. Брокерската лиценца во земјава поседуваат околу 150 лица, но активно со оваа професија се занимават само 98 луѓе. Комисијата за хартии од вредност досега дозволата за работа им ја одзела на четири брокери, бидејќи утврдиле дека не биле професионални во извршувањето на своите работни активности. Брокерската дозвола трае пет години, а потоа таа се обновува. За да станеш брокер покрај другите услови, треба и да си полнолетен, но не е ограничена возраста до кога можеш да работиш, бидејќи во земјава има активни брокери што имаат и над 50 години. рамка.

### **Бокерите во САД се соочуваат со психички проблеми**

Месечната плата на американските брокери се движи од 10.000 до 15.000 долари. Поради стресноста на професијата добар дел од нив по 35 година се соочуваат со извесни здравствени проблеми. Во трката за поголема заработувачка многумина од нив се откажуваат и од своите годишни одмори. Американските брокерите се почесто заболуваат од сериозни психички проблеми, поради што работодавците инсистираат задолжително да ги користат одморите, но и да се релаксираат и да ги полнат батериите во деновите кога берзите не работат.

